

ሀዝባውነትን ውልቃውነትን አይተ ዳዊት ሚዛን ይላዝ!

መሐሪ ዮሃንስ, መቐለ

Tigrai Online August 17, 2015

አይተ ዳዊት ካብ ቀረባ እዋን ጀሚሩ ኣብ ማሕበራዊ፣ ቁጠባውን ፖለቲካውን ጉዳያት ትግራይ ዝሃቦ ሪኪቶታት ናብ ሚድያታት ወፅዮም ኣለው። ተጋሩ ከኣ ዘዝመሰሎም ሓሳባት ክህቡ ቀንዮም። ፈለማ ኣብ ዓይጋ ፎሮም ዝወፀ ቃለ- መሕተት አይተ ዳዊት ብዛዕባ ኣብ ትግራይ ዘሎ ስእነት ሰናይ ምሕደራ፣ ስእነት ተሳልጦ ዘለዎ ኣሰራርሓ፣ ናይ ኣመራርሓ ፀገማት፣ ስደት፣ ስእነት ስራሕ፣ ናይ ዕብዮት ምጉዳል ተዛሪቡ። ብዙሓት ሓቁ ኢሎም። አይተ ዳዊት ውልቃዊ ቅሬታ ክህልዎ ይክእል እዩ ኢልካ ትቐጠበሎም ነገራት እንተሃለዉ ውን፤ እቶም ዝበሎም ፀገማት ኣብ ባይታ ሰለዘለዉ ሓቁ ኢልና ተቐቢልናዮ። ዳዊት ከም በዓል ሃፍቲ መጠን ኣብ ልምዓት ሃገሩ ዝገብሮ ዝነበረ ዝተፈላለዩ መልክዕ ዘለዎ ሓገዛት ካብ ምግባር ሓሊፉ ኣፍ ኣውጂኡ ፀገማት ኣለዉ ምባሉ ወን ዝነኣድ እዩ። በዚ ድማ ከድንቕ ይፈቱ።

እንተኾነ ግን ዳዊት ኣብቲ ናይ ፈለማ ቃለ መሕተት ኣዘራርብኡ ትክክል ኣይነበረን። ሓደ ነቲ ብላይ መስፍናዊ ስርዓት ሃይለስላሴ ከምዚ ምድናቕ ዝዓይነቱ መንፈስ ኣርእዩ። ኣስዕብ ኣቢሉ ውን እቲ ኣዘራርብኡ “ወያነ ... ወያነ” እንዳበለ ንነብሱ ኣርሕቕ ኣቢልዎ። ካብኡ ኣብ ውሽጣዊ ጉዳያት ህወሓት ተዛሪቡ። ምዝራቡ ፀገም ዮብሉን ኩላትናስ ንዛረብ ኣለና እንደ! ግን ምስ ድሕረ-ባይታ ዳዊት ተኣሳሲሩ ኣብ ውሽጣዊ ጉዳያት ህወሓት እገለ ይውረድ እገለ ይሸዮም ክብል ከሎ ንእሽተይ ዘተዓዛዝብ እዩ ክትብል ትግደድ። በቲ በለ በቲ ኣብቲ ናይ መጀመርያ ቃለ-መሕተት ዳዊት ወይ ፖለቲካዊ ብሰለት ይሓፀሮ እዩ ወይ ከኣ ናቱን ናይ ካልኣት ኣጀንዳ ሓዋዊሱ ኣብ ኣዘራርባ ፀገም ፈጠሩ ኢልካ ምስቲ ዘርኣዮ ንህዝቢ ትግራይ ዘለዎ ተገዳስነት ዘተሓሰስብ ጌጋ ኣይፈፀመን ትብሎ ዓይነት ነይሩ።

ደሓራይ ምስ ሪፖርተር ዝካየዱ ቃለ-መሕተት ግን ካልእ ዓይነት ኮይኑ። ዳዊት በቲ ኣብ ትግራይ ዘሎ ምምሕዳር ክሓርቕ ንቡር እዩ። ኩላህና ጦቕ ኢልና ኣለና። ነቲ ምምሕዳር ምውቃሱ ግቡእ እዩ። ከም በዓል ሃፍቲ ዝግብኦ ክፍፅም ተዳልዩ እንዳሃለዉ ገለ ዕኩዳት ኣመራርሓ ፀገም ኣይፈጥሩን ኢሎ ሰለዘይኣምን ክዛረብን ክወቕስን ሓቁ እዩ ትብል።

ሐዚ ወን ስእነት ስራሕ ክቐርፍ፣ ስደት ክትርፍ፣ ንመናእሰይ መዘናግዒ ማእከል ክተክል፣ ማእከል ምርምር ባህልን ቋንቋ ከጣይሽ ምድላዩ ፅቡቕ ተበግሶ ኮይኑ እንደሃለዉ፤ ብሰንኪ ኣብ ትግራይ ኣጋጢሙኒ ዝብሎ መኻልፍ ዝሓዘ መርገፂ ግን ሚዛኑ ዝሰሓተ እዩ። እሺ ፀገማት ኣለዉ ንበል እቶም ኣማሓደርቲ ውን ዓቕሚ

ይሓፀርም እዩ እልና ንውሰድ። እዚ ደኣ ኣሞ ከመይ ጌሩ 40 ዓመት ንድሕሪት ተመሊስካ ህልው ኩነታት ምስ ዘበነ ሃይለስላሴ እንዳነፃፀርካ ስርዓት ሃይለስላሴ ይበልፅ ነይሩ ከብል ይኸእል?

ኣይተ ዳዊት ኣብ እዋን ሃለስላሴ ንስካን ከማካ ዝበሉ ደቂ ላዕሎወት መደብ ቤት-ትምህርቲ ኣቲኹም ፀባ ትሰትዩ ነይርኩም። ምስኪን ትግራዊ ግን ብምስለነን ጭቃ ሹምን እንዳተፀፍዎ ኣይኮነን ኣብ ቤት ትምህርቲ ኣትዩ ፀባ ክሰቲ ኣፍደገ ቤት ትምህርቲ ውን ክርእ ዕድል ኣይረኸበን። ወረ ሓምሊ ምብላፅ ተሳኢንዎ ብህማን ካልኣት ተላገብቲ ሕማማትን ይሳቕይ ነይሩ።

ሰላም ከኣ ኣብ ሃይለስላሴ ጥራሕ እዩ ነይሩ ትበልና ኣለካ! ብውነት ዲኻ ትዛረብ ዘለኻ? ሰላም ማለት ትርጉሙ ነጻነት እንታይ ድዩ? ህዝቢ ትግራይ ዘፍረየ ከይበልፅ ብሸፋቱ እንዳተመጠለ፤ ትግራወይቲ ኣዶ ማይ ክተምፅእ ናብ ሩባ ወሪዳ ዘይትምለሱ ዘመን ዶ ኣይኮነን ዘመን ሃይለስላሴ? እን ኣፍተራሪ ቀኛዝማቸ ህዝቢ ባርያን ቡዳን እንዳበሉ ንነብሶም ሰማይ ሰቂሎም ብሓሻኸሮም ሰብ ዘሳቕይሉ ዶ ኣይኮነን ስርዓት ሃይለስላሴ? ህዝቢ ትግራይ ብወተሃደራት ሸዋን ነፍረቲ እንግሊዝን ዝተጨፍጨፈ ብስርዓት ሃይለስላሴ ዶ ኣይኮነን?

ትምህርቲ ከኣ ብስርዓት ሃይለስላሴ ይበልፅ ኢልካና። ፅቡቕ ንስካትኩም ጓይ ክፍሊ እንዳሃለኩም እንግሊዘኛ ትፅሕፉ ነይርኩም። እዚ ከም ኩርዓት ሓሲብካ ኮሪዕካሉ። ንስካትኩም ብትግርኛ ክትመሃሩን ክትሓስቡን ኣይፈቀደኩምን ዝነበረ። ታሪክ ጀጋኑኩም ተጋዲሉ ታሪክ መሳፍንቲ ሸዋ ከም ውዳሴ ማርያም እንዳደኩም ባሂሕኩም። ደሓር ገሊኦኹም ንባዕልኹም ሓራ ኣውፅኢኩም ገሊኦኹም ከኣ ኣብኣ ኣለኩም። እንጅነራት ሃይለስላሴ ከኣ ካብቶም ናይ ሕዚ ይበልፁ ኢልካና። ኣዲስ ኣበባ ፓሪስ ክገበርዎ ተዳልዮም ነይሮም ኢልካና። እወ ዋላ ፓሪስ ኣይገበርዎ ክለን ዝሰርሕዎን ግን ኣዲስ ኣበባ ነይረን። ግን ከመይ ጌርካ ደፊርካ ክተወዳድሮም መሪፅካ? ናይ ሃለስላሴ እንጅነራት ጠማማ ፎቕ ይሰርሑ ናተይ ወለዶ እንጅነራት ከኣ ኮምፕዩተር ስፍትዌር፣ ሰብ ኣልቦ ኣውሮጵላን፣ ሮኬት ኣብ ምስራሕ ይርከቡ።

ዳዊት ግን ናይ ብልብካ ዲኻ ወይስ ከይተፈለጠካ ኢካ ከምቲ ገለ ሙሁራን እቲ ዘውዳዊ ስርዓት ከም ዝብልዎ ሃይለስላሴ ኢትዮጵያ ካብ ዘመነ ኣድጊ ናብ ዘመነ ኣውሮጵላን ዘሸጋገረ ንጉስ ኢልካ ኣኸብሮት ኣለኒ ትብል ዘለኻ? ንሃይለስላሴ ከም ውልቀ ሰብ ክተኸብሮም መሰልካ እዩ ክተሰግደሎም ውን ትኸእል። ግን ከ ዳዊት ንህዝቢ ትግራይ ወኪልካ ኣብ ትዛረቡ መድረኽ ነቲ ህዝቢ ትግራይ ብጥምየት እንዳረገፈ ንሱ ካብ ለንደን ን 80 ዓመቱ ኬክ ብኣውሮፕላን ኣፀዲኑ ዘመላልሰ ዝነበረ ንጉስ ክተኸብሮ መስል ዩብልካን። ነቲ ህዝቢ ካብ 4ይ ክፍሊ ንላዕሊ ክመሃር ዩብሉን ኢሉ ኣዋጅ ዘውፀኦ እኮይ ስርዓት ክተድንቑ ጋዶ እዩ።

ዳዊት መረጃ ከአ ምስ ሃይለሰቤ አወዳዲርካዮ! ናይ አቦኻ ምረፁኒ ቅስቀሳ ወረቆት እንዳርአኻ ውን፤ ሎሚ ካብ ዘለዉ አባላት ፓርላማ ዋላ ሓደ ከምዚ ዝበለ ፅሑፍ ክፅሕፍ ዝኸእል የለን ኢልካ፤ ዓይንኻ ብጨው ሓዲብካ ነቲ ሰብ ልዑልን ትሑት ጌሩ ዝርዒ ናይ በዓል አቦኻ ሰርዓት ነኢድካዮ። ነቲ ሎሚ ካብ ፓርላማ ኢትዮጵያ ዘሎ ኣእላፍ ሙሁር ከኣ ብናይ አቦኻ ብጣሽ ወረቆት ለኪዕካዮ? እዚ ጉድ እዩ!

ካብ ኩሉ ንላዕሊ ብውንኡ ድዩ እዚ ዳዊት ዝዛረብ ዘሎ ዘበለኒ፤ ንደርጊ ደርጊ ዝገበርናዮ ንሕና ኢና ኢልካ ዝተዛረብካዮ እዩ። አንታ ዳዊት ወዮ ድኣ ብፍቕሪ መስፍንነት ዓዊርካ ከይትኸውን እምበር፤ ህዝቢ ትግራይ ንምታይ ከም ዝተቐለሰ ዝርዝር ኣፍልጦ ኣለካ ዶ? ከመይ ጌርካ ደርጊ ዝፈጸም ኢሰብአውን ዓለም ዘደንገወን ተግባር ምስ ዝተውሃቦ ሓላፍነት ክዋግእ ነይርዎ ኢልካ ቅብኣ ቁዱስ ትቐብኣ? ብበሱሩ ኸ ንደርጊ መን ሓላፍነት ሂብዎ? ኣረ ይብርሃካ ድዩ ዘሎ ደርጊ ዝገብሮ ዝነበረ? ደርጊ ኮ ሕጊ ናይ ምኽባር ስራሕቲ ኣይኮነን ይሰርሕ ነይሩ? ኣይኮነሉን እምበር ዘርእና ናይ ምጥፋእ ሙኮራ ውን ኮ ኣካይዱ እዩ።

ኣብ መወዳእታ ዳዊት ሓወይ! ንሰለ ረብሓ ህዝቢ ትግራይ እጃምካ ክተበርክት ሙቑው ኩነታት ክፍጠር ኣብ ትግራይ ዝረኣዩ ናይ ምሕደራ ጉድለታት ክፍትሑ ትቃለስ እንተሃሊኻ ንዩው ነጀው ኣየድልዮን። ብጀካ ሓደን ክልተን ውሑዳት ተጋሩ ዝበዝሕ ኣብዚ መሰርዕ ዚ ኣሎ ንተሓጋገዝ። ከምቲ ዝበልካዮ ነዚ ሰርዓት ክትቃለስ ቆሪፅካ እንተተላዒልካ ግን ንፁር ኣሰላልፋ ከድሊ እዩ።

ኣብ ናይ ህዝቢ ስምዒት ኣቲኻ ከምቲ ሐዚ ትዛረቡ ዘለኻ ቃልሲ ህዝቢ ትግራይ ብኣግባቡ ዘይተረድኦ ኣክያይዳ ክንፀር ክኸእል ኣለዎ። ነተን ፀገማት ተጎዝጊዝካ ሓረድትና ፀላእታትናን ሰርዓታት እንዳምገስካ ብቑሰሊ ህዝቢ ትግራይ ምልጋፅ ኣይከድልን እዩ። ዝብሎ ዘለኹ ግልፂ እዩ እተን ፀገማት ንዓኻ ንክኸንዲ ኣቦይ እዝጊ ትኸውን ሃፍታም ኣይኮነን ንማንም ሰብ ውን ዝረኣዩ እየን። ነፀፀን ሒዝካ ኣብ ታሪኽናን ቃልስናን ክለሳ ዘካይድ ቃልሲ ክትገብር ትሓሰብ እንተሃሊኻ ግን መመንገድና ዝሓወይ።

ነዚ ከኣ ቃልስኻ መልክዕ ዘለዎ ቅርፂ ሒዙ ክትቃልስ ትኸእል ኢኻ። እንተስ ነቲ ዝተሰዓረ ፊውዳል ሰርዓት መሊስካ ክተክል፤ እንተስ ሃፍታም ዝውንኖ ማእከላይ መደብ ከም መሳርሒ ዝጥቀም ሓደሽ መስፍናዊ ርእሰ-ማላዊ ሰርዓት ክትተክል መሰልካ እዩ።

mahariyohans2o2o@gmail.com